

REGOLAMENT DELEGAT TAL-KUMMISSJONI (UE) 2019/461**tat-30 ta' Jannar 2019****li jemenda r-Regolament Delegat (UE) 2016/522 rigward l-eżenzjoni tal-Bank tal-Ingilterra u tal-Uffiċċju tal-Ġestjoni tad-Dejn tar-Renju Unit mill-kamp ta' applikazzjoni tar-Regolament (UE) Nru 596/2014 tal-Parlament Ewropew u tal-Kunsill****(Test b'rilevanza għaż-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 596/2014 tal-Parlament Ewropew u tal-Kunsill tas-16 ta' April 2014 dwar l-abbuż tas-suq u li jhassar id-Direttiva 2003/6/KE tal-Parlament Ewropew u tal-Kunsill u d-Direttivi tal-Kummissjoni 2003/124/KE, 2003/125/KE u 2004/72/KE ⁽¹⁾, u b'mod partikolari l-Artikolu 6(5) tiegħu,

Billi:

- (1) Tranzazzjonijiet, ordnijiet jew imġiba skont il-politika monetarja, ir-rati tal-kambju jew il-ġestjoni tad-dejn pubbliku minn Stat Membru, mill-membri tas-SEBC, ministeru, aġenzija jew strument ta' għan speċjali ta' Stat Membru wiehed jew aktar, jew minn persuna li taġixxi fisimhom, jew, fil-każ ta' Stat Membru li huwa Stat federali, membru li jagħmel parti mill-federazzjoni huma eżenti mill-kamp ta' applikazzjoni tar-Regolament (UE) Nru 596/2014 skont l-Artikolu 6(1) tiegħu.
- (2) Din l-eżenzjoni mill-kamp ta' applikazzjoni tar-Regolament (UE) Nru 596/2014 tista' tiġi estiża, skont l-Artikolu 6(5) ta' dak ir-Regolament, għal ċerti korpi pubbliċi u banek ċentrali ta' pajjiżi terzi.
- (3) Jenhtieg li l-lista ta' banek ċentrali eżentati ta' pajjiżi terzi stabbiliti fir-Regolament Delegat tal-Kummissjoni (UE) 2016/522 ⁽²⁾ tiġi aġġornata, fosthom bil-hsieb li testendi, fejn mehtieg, l-ambitu tal-eżenzjoni stipulata fl-Artikolu 6(1) tar-Regolament (UE) Nru 596/2014 għal banek ċentrali oħrajn u ċerti korpi pubbliċi ta' pajjiżi terzi. Il-Kummissjoni tissorvelja u tivvaluta l-izviluppi legizlattivi u regolatorji rilevanti f'pajjiżi terzi u tista' tagħmel rieżami tal-eżenzjonijiet fi kwalunkwe hin.
- (4) Fid-29 ta' Marzu 2017, ir-Renju Unit ippreżenta n-notifika tal-intenzjoni tiegħu li jirtira mill-Unjoni, skont l-Artikolu 50 tat-Trattat dwar l-Unjoni Ewropea. It-Trattati ma jibqgħux japplikaw għar-Renju Unit mid-data tad-dhul fis-seħħ ta' xi ftehim dwar il-hruġ jew, fin-nuqqas ta' dan, sentejn wara li tkun saret in-notifika, sakemm il-Kunsill Ewropew, bi ftehim mar-Renju Unit, ma jiddeċidix b'mod unanimu li jestendi dan il-perjodu.
- (5) Il-ftehim dwar il-hruġ kif maqbul bejn in-negozjaturi fih arrangamenti għall-applikazzjoni ta' dispożizzjonijiet tad-dritt tal-Unjoni u għar-Renju Unit u fih, lil hinn mid-data li fiha t-Trattati ma jibqgħux applikaw għar-Renju Unit. Jekk dan il-ftehim jidhul fis-seħħ, ir-Regolament (UE) Nru 596/2014, inkluża l-eżenzjoni prevista fl-Artikolu 6(1) ta' dan ir-Regolament, se japplikaw għar-Renju Unit u fih waqt il-perjodu ta' tranżizzjoni skont dak il-ftehim u ma jibqax japplika fi tmiem dak il-perjodu.
- (6) L-irtirar tar-Renju Unit mill-Unjoni, fin-nuqqas ta' xi dispożizzjoni speċjali, ikollha l-effett li l-Bank tal-Ingilterra u l-Uffiċċju tal-Ġestjoni tad-Dejn tar-Renju Unit ma jibqgħux jibbenefikaw mill-eżenzjoni eżistenti sakemm ma jiġux inklużi fil-lista ta' banek ċentrali u uffiċċji tal-ġestjoni tad-dejn ta' pajjiżi terzi eżentati.
- (7) Fid-dawl tal-informazzjoni li nkisbet mir-Renju Unit, il-Kummissjoni hejjiet u ppreżentat rapport lill-Parlament Ewropew u lill-Kunsill li vvaluta t-trattament internazzjonali tal-Bank tal-Ingilterra u tal-Uffiċċju tal-Ġestjoni tad-Dejn tar-Renju Unit. Dan ir-rapport ⁽³⁾ ikkonkluda li huwa xieraq li tinghata eżenzjoni mill-kamp ta' applikazzjoni tar-Regolament (UE) Nru 596/2014 lill-bank ċentrali u lill-uffiċċju tal-ġestjoni tad-dejn tar-Renju Unit ladarba r-Renju Unit ikun pajjiż terz. Skont dan, jenhtieg li l-Bank tal-Ingilterra u l-Uffiċċju tal-Ġestjoni tad-Dejn tar-Renju Unit jiġu inklużi fil-lista ta' entitajiet pubbliċi eżentati stabbilita fir-Regolament Delegat (UE) 2016/522.

⁽¹⁾ ĠUL 173, 12.6.2014, p. 1.

⁽²⁾ Ir-Regolament Delegat tal-Kummissjoni (UE) 2016/522 tas-17 ta' Diċembru 2015 li jissupplimenta r-Regolament (UE) Nru 596/2014 tal-Parlament Ewropew u tal-Kunsill fir-rigward ta' eżenzjoni għal ċerti korpi pubbliċi ta' pajjiżi terzi u l-banek ċentrali, l-indikaturi ta' manipolazzjoni tas-suq, il-limiti ta' divulgazzjoni, l-awtorità kompetenti għan-notifiki ta' ttardjar, il-permess għal negozjar matul perjodi magħluqa u t-tipi ta' tranżazzjonijiet tal-amministraturi notifikabbli (ĠUL 88, 5.4.2016, p. 1).

⁽³⁾ Ir-Rapport mill-Kummissjoni lill-Parlament Ewropew u lill-Kunsill dwar l-eżenzjoni għall-Bank tal-Ingilterra u għall-Uffiċċju tal-Ġestjoni tad-Dejn tar-Renju Unit skont ir-Regolament dwar l-Abbuż tas-Suq (MAR) [COM(2019) 68].

- (8) L-awtoritajiet tar-Renju Unit ipprovdew assigurazzjonijiet dwar l-istatus, id-drittijiet u l-obbligi tal-membri tas-SEBC, inkluża l-intenzjoni ta' għom li jagħtu eżenzjoni bħal dik prevista fl-Artikolu 6(1) tar-Regolament (UE) Nru 596/2014 lill-membri tas-SEBC u lil korpi oħrajn tal-Unjoni u tal-Istati Membri li jwettqu politika monetarja, tar-rati tal-kambju jew tal-ġestjoni tad-dejn.
- (9) Għaldaqstant jenhtieg li r-Regolament Delegat (UE) 2016/522 jiġi emendat skont dan.
- (10) Il-Kummissjoni tkompli tissorvelja fuq bażi regolari t-trattament ta' dawn il-banek ċentrali u korpi pubbliċi eżenti mir-rekwiżiti tal-abbuż tas-suq stipulati fil-lista fl-Anness I tar-Regolament Delegat (UE) 2016/522. Din il-lista tista' tiġi aġġornata fid-dawl tal-iżvilupp tal-arranġamenti regolatorji f'dawk il-pajjiżi terzi u tqis kwalunkwe sors ta' informazzjoni rilevanti. Din ir-rivalutazzjoni tista' twassal għat-tnehhija ta' ċerti pajjiżi terzi mil-lista ta' entitajiet eżenti.
- (11) Jenhtieg li dan ir-Regolament jidhol fis-seħh bħala kwistjoni ta' urgenza u jenhtieg li japplika mill-jum ta' wara dak li fih ir-Regolament (UE) Nru 596/2014 ma jibqax japplika għar-Renju Unit u fih,

ADOTTAT DAN IR-REGOLAMENT:

Artikolu 1

L-Anness I tar-Regolament Delegat (UE) 2016/522 huwa sostitwit bit-test fl-Anness ta' dan ir-Regolament

Artikolu 2

Dan ir-Regolament għandu jidhol fis-seħh fil-jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-jum ta' wara dak li fih ir-Regolament (UE) Nru 596/2014 ma jibqax japplika għar-Renju Unit u fih.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, it-30 ta' Jannar 2019.

Għall-Kummissjoni
Il-President
Jean-Claude JUNCKER

ANNEX

“ANNEX I

1. L-Awstralja:
 - Il-Bank tar-Riżerva tal-Awstralja;
 - L-Uffiċċju Awstraljan tal-Ġestjoni Finanzjarja;
 2. Il-Brazil:
 - Il-Bank Ċentrali tal-Brazil;
 - It-Teżor Nazzjonali tal-Brazil;
 3. Il-Kanada:
 - Il-Bank tal-Kanada;
 - Id-Dipartiment tal-Finanzi tal-Kanada;
 4. Iċ-Ċina:
 - Il-Bank tal-Poplu taċ-Ċina;
 5. Ir-Regjun Amministrattiv Speċjali ta' Hong Kong:
 - L-Awtorità Monetarja ta' Hong Kong;
 - Is-Servizzi Finanzjarji u l-Uffiċċju tat-Teżor ta' Hong Kong;
 6. L-Indja:
 - Il-Bank tar-Riżerva tal-Indja;
 7. Il-Ġappun:
 - Il-Bank tal-Ġappun;
 - Il-Ministeru tal-Finanzi tal-Ġappun;
 8. Il-Messiku:
 - Il-Bank tal-Messiku;
 - Il-Ministeru tal-Finanzi u tal-Kreditu Pubbliku tal-Messiku;
 9. Singapore:
 - L-Awtorità Monetarja ta' Singapore;
 10. Il-Korea t'Isfel:
 - Il-Bank tal-Korea;
 - Il-Ministeru tal-Istrateġija u tal-Finanzi tal-Korea;
 11. L-Iżvizzera:
 - Il-Bank Nazzjonali Żvizzeru;
 - L-Amministrazzjoni Federali tal-Finanzi tal-Iżvizzera;
 12. It-Turkija:
 - Il-Bank Ċentrali tar-Repubblika tat-Turkija;
 - Is-Sottosegretarjat tat-Teżor tar-Repubblika tat-Turkija;
 13. Ir-Renju Unit:
 - Il-Bank tal-Ingilterra
 - L-Uffiċċju tal-Ġestjoni tad-Dejn tar-Renju Unit
 14. L-Istati Uniti:
 - Is-Sistema ta' Riżerva Federali;
 - Id-Dipartiment tat-Teżor tal-Istati Uniti”
-